



اسلام کی ابتدائی صدیوں میں ہماری کامیابی کی ایک بڑی وجہ یہ تھی کہ تب ہم ایک آفاقتی تصویرِ حیات کے حامل تھے۔ اہل ایمان کے دیگر طائفوں اور انبیاء سبقین کی باقیات کو ہم اپنا فطری حلیف خیال کرتے ایسا اس لئے کہ قرآن مجید نے ان سے موالات اور سماجی رابطوں کی نظری اساس فراہم کر دی تھی۔ قرآن مجید کی وہ آیات جن میں طعام اہل کتاب کو حلال کیا گیا ہے اور جن میں کتابیہ عورتوں سے مومن مردوں کو نکاح کی اجازت دی گئی ہے، وہی کے دُقین میں آج بھی موجود ہیں لیکن فقہاء سبقین کے بعض فیصلوں نے ان احکام کو عملی طور پر معطل کر رکھا ہے۔

مسلم ذہن کی تشكیلِ نو

جب سے میں نے ایلز اپیٹھ ورنل کی Prozac Nation اور پیٹر کریم کی Listening to Prozac کی پڑھی ہے، ایک عجیب طرح کے مسرت آمیز استجواب سے دوچار ہوں۔ پروزک، ریٹالین اور زولوفٹ جیسی کرشماتی دوائیں جن کے استعمال سے آج لاکھوں لوگ کامیاب زندگی جی رہے ہیں اور جن کے بارے میں خیال عام ہے کہ ان کے استعمال سے شکستہ دل انسانوں کوئی زندگی جیونے کا حوصلہ ملتا ہے، واقعی اگر اتنی ہی کارگر ہیں تو کیا ان دواؤں کو شکست خورده مسلمانوں کی تبدیلی قلب و نظر کے لئے بھی استعمال کیا جاسکتا ہے؟ کہا جاتا ہے کہ پروزک یا اس قبیل کی دوائیں بنیادی طور پر دماغ میں سیر ولو نین (Serotonin) کی سطح میں اضافے کا کام انجام دیتی ہیں جس کی کمی سے انسان مایوسی، افسردگی، تشنخ حتیٰ کہ اقدام خودکشی پر آمادہ نظر آتا ہے۔ فی زمانہ کوئی ۲۸ ملین امریکی اس قبیل کی دواؤں کے سہارے معمول کی زندگی گزار رہے ہیں۔ گویا دس فیصد امریکی باشندے ان کرشماتی دواؤں کا سہارا لینے پر مجبور ہیں۔ پھر اگر امریکی دنیا بھر میں غلبہ و تفوّق اور کبر و خوت جیسی نفسیات کے لئے جانتے ہوں تو کچھ عجب نہیں۔

جدید دماغی علوم (Neuro Science) کا ارتقاء چونکہ بڑی حد تک مغرب میں انجام پایا ہے اس لئے فطری طور پر یہاں ان ذہنی امراض کے تدارک کی خاص طور پر کوشش کی گئی ہے جن سے مغربی معاشرہ دوچار ہے، مثلاً ڈپریشن، تشنخ اور خودکشی وغیرہ۔ البتہ اگر دماغی علوم کا ارتقاء عالم اسلام میں ہوا ہوتا تو شاید اس کی سب سے پہلی ترجیح یہ ہوتی کہ وہ مسلم ذہن کے اس کہنہ مرض کا علاج دریافت کرے جس میں یہ صدیوں سے متلا ہے اور جسے کانت (Kant) کی اصطلاح مستعار میں self-imposed immaturity کہا جاسکتا ہے۔ مسلمانوں میں خود اعتمادی کا فقدان، یا مغرب سے ان کے مرعوب یا

مہبوب ہو جانے کی وجہ صرف یہ نہیں ہے کہ آج وہ ساری دنیا کو اپنے خلاف برسر پیکار پاتے ہیں بلکہ اس کا اصل سبب یہ ہے کہ مسلمان اپنے دانشورانہ اور روحانی ورثے کا، جس کے یہاں میں ہیں، خود اپنے اوپر دروازہ بند پاتے ہیں۔ صدیوں سے انہیں اپنے دماغ کی قدر و قیمت اور کارکردگی کے سلسلے میں گمراہ کیا جاتا رہا ہے اس لئے آج دماغ کے استعمال کی ہر دعوت انہیں خلاف مذہب معلوم ہوتی ہے۔ جمہور مسلمانوں میں یہ خیال کم و بیش عقیدے کی حیثیت اختیار کر گیا ہے کہ متقدِ مین نے غور و فکر کا سارا کام انجام دے ڈالا ہے بقول اشرف علی تھانوی ”متقدِ مین کے اصول و قواعد اس حد تک کافی و شافی ہیں کہ قیامت تک کوئی ایسا مسئلہ پیش نہیں آسکتا جس کا جواز یا عدم جواز حتیٰ کہ جزئیات میں بھی ان اصولوں سے نہ نکل سکتا ہو“ (اشرف الجواب، اشرف علی تھانوی، ج ۲، ص ۳۱۲)۔ انسانی جسم میں رأس الاعضاء دماغ کی معطلی کے اس عمل نے صدیوں سے امت مسلمہ کو عہد جاہلیت کی ذہنی کیفیت میں بنتا کر رکھا ہے جسے قرآن نے ﴿وَجَدَنَا آبَاءُنَا كَذَالِكَ يَفْعَلُونَ﴾ سے تعبیر کیا ہے۔

دماغ کی معطلی کے اس فعل شنیع کو ہمارے متقدِ مین نے تقليد سلف جیسی دلکش اصطلاحوں کا نام دے رکھا ہے۔ گزشتہ کئی صدیوں سے ہمارے وہ تمام مفکرین جو امت کی احیاء کے سلسلے میں سر توڑ جدو جہد کرتے رہے ہیں انہیں بالآخر سخت مایوسی کا سامنا کرنا پڑا ہے۔ صورتِ حال کی اس سُگنی سے بعض مصلحین اس قدر نالاں ہوئے کہ انہوں نے جب یہ دیکھا کہ احیائے امت کی بیل منڈھے نہیں چڑھتی تو انہوں نے اپنا راستہ بدل دیا یا مایوس ہو کر بیٹھ گئے۔ جب صدیوں سے مذہبی زندگی کی بزم دماغ کی معطلی پر سجائی گئی ہوا اور جب یہ باور کرایا جاتا رہا ہو کہ قرآن مجید سے راست اکتساب کا زمانہ لد گیا تو اس عقیدے کو بدل ڈالنا ایک ایسا لرزہ براند ام خیال ہے جس کی اہل عموماً زوال پذیر امتنیں نہیں ہوا کرتیں۔ ابوالکلام آزاد جنہوں نے ابتدائے عمر میں حزب اللہ کے قیام اور اس کے منشور کی اشاعت کے ذریعے ہندوستانی مسلمانوں کی ساکت مذہبی زندگی میں ہلچل کی کیفیت پیدا کر دی تھی، بہت جلد اس نتیجے پر پہنچے کہ موجودہ مذہبی علماء کی مدد سے کوئی تبدیلی نہیں لائی جاسکتی۔ محی الدین قصوری کے نام ایک خط میں انہوں نے اس خیال کا بر ملا اظہار کیا کہ جب تک ایک نیا مسلم ذہن تشكیل نہیں پاتا کسی تبدیلی کا خیال عبث ہے۔ آزاد کے خیال میں نئے مسلم ذہن کی تشكیل کے لئے ایک بالکل ہی نئے قسم کے اسلامی اسٹریچر اور نئی تربیت کی ضرورت تھی۔ محمد اقبال، جنہیں عصر حاضر میں اسلامی فکر کے حوالے سے بڑی اہمیت حاصل ہے وہ بھی جب یہ کہتے ہیں کہ غیاب خلافت میں عرب امپیریلیزم سے آزاد ہو کر اسلام کے آفاقی قالب کی تشكیل میں مدد مل سکے گی تو ان کی مراد بھی یہی ہوتی ہے کہ قدماء کی تعبیرات سے ہٹ کر راست وحی کی روشنی میں غور و فکر کا ایک نیا ڈھانچہ تشكیل دیا جائے۔ اپنے خطبہ میں وہ اس بات کی پرواز و رکالت کرتے ہیں کہ عہد جدید کے انسانوں کو زندگی کی بدی ہوئی صورتِ حال اور اپنے تجربے کی روشنی میں اسلام کے اساسی فقہی اصولوں کی از سر نو تشریح و تعبیر کا حق دیا جانا چاہئے۔ جمال الدین افغانی اور ان کے متأثرین و تلامذہ بھی جب اجتہاد کی بات کرتے ہیں تو بنیادی طور پر وہ

دماغ کے وظائفِ عمل کی بحالت پر اصرار کرتے نظر آتے ہیں۔ عبدہ رسالتہ التوحید میں تقلید کی نہست میں یہاں تک کہتے ہیں کہ اللہ کی نعمتوں میں ماضی اور حال کی تمام نسلیں برابر کی حقدار ہیں، پھر یہ کیسا انصاف ہے کہ پچھلوں کو تو وحی ربانی سے اکتساب کا موقع ہو اور بعد کی نسلوں سے یقین چھین لیا جائے۔ اصولی طور پر روایتی مسلم فکر میں اس بات کی گنجائش تو موجود ہے کہ عامی اور عالم قرآن مجید سے اکتساب فیض کرے، اس میں غور و فکر کا سلسلہ جاری رکھے۔ البتہ روایتی مسلم فکر میں اس بات کا پورا التزام کیا گیا ہے کہ وحی ربانی کی نئی تعبیر متقد میں سلف کی تعبیروں سے انحراف پہنچنے کو تیار نہیں کہ اگر ہماری ساری تعبیری کوششوں کا نتیجہ سلف کے فہم سے آگئے نہیں بڑھتا یا الگ نتائج پیدا نہیں کرتا تو ایسے لایعنی غور و فکر کا حاصل ہی کیا ہے؟

گزشتہ چند صدیوں میں ہمارے یہاں زورو شور سے رجوع الی القرآن کی تحریکیں چلتی رہی ہیں۔ مگر آج بھی رجوع الی القرآن یا تمسک بالکتاب محض ایک نعرہ ہے تو اس کی وجہ یہی ہے کہ ہم قرآن کی طرف واپسی کے ہر خیال کو متقد میں کی طرف واپسی پر محمول کرتے ہیں۔ ہم موجودہ نسل کے انسانوں کو یقین دینے کے لئے تیار نہیں کہ وہ وحی ربانی سے اپنی توفیق بھر راست اکتساب کر سکیں۔ گزشتہ صدی کے اوائل میں سقوطِ خلافت کے پیدا کردہ نفسیاتی بحران میں جن لوگوں نے احیائے اسلام کی تحریکیں چلائیں انہوں نے خاص طور پر وحی ربانی کو اپنی توجہ کا موضوع بنایا۔ مصر میں سید قطب کی ”فی ظلال القرآن“، اور برصغیر ہندو پاک میں ابوالاعلیٰ مودودی کی ”تفہیم القرآن“، اور امین احسن اصلاحی کی ”تدبر قرآن“، اسلامیوں کی خاص توجہ کا مرکز رہی ہے۔ بلکہ ابھی پوچھئے تو ان تفسیروں کے اثرات پوری دنیا میں اسلام پسند حلقوں پر پڑے ہیں۔ لیکن اس کے باوجود تمسک بالکتاب کی یہ کوششیں اگر مطلوبہ نتائج پیدا کرنے میں ناکام رہی ہیں تو اس کی بنیادی وجہ یہی ہے کہ یہ تمام تفسیریں جن کے معاصرانہ اسلوب پر نئی تعبیری کوششوں کا گمان ہوتا ہے دراصل اپنے فہم اور منبع تعبیر میں متقد میں سے ایک انج بھی آگئے نہیں بڑھتیں۔ بھلا جب سب کچھ پرانا ہو تو نتائج نئے کیسے ہو سکتے ہیں؟ یہ نئی تفسیریں بھی قاری کو وحی ربانی پر راست غور و فکر کا راستہ دکھانے کے بجائے متقد میں کے طریقہ تعبیر کا اسیر بنائے رکھتی ہیں۔ یہی وجہ ہے کہ تیس سال اور پچاس سال قرآن مجید سے اشتغال رکھنے کے باوجود ہمارے مفسرین جہاں سے اپنا سفر شروع کرتے ہیں بالآخر اسی نکتہ پر اپنا سفر ختم کرنے پر خود کو مجبور پاتے ہیں۔ ہماشنا کو تو چھوڑ دیئے جب ربع صدی اور نصف صدی کی طویل مدت تک قرآن سے اشتغال رکھنے کے باوجود کوئی شخص خود کو حنفی اور شافعی کے حوالے سے پیش کرے اور اپنے ہی جیسے انسانوں کی تقلید پر خود کو مجبور پائے تو بھلا ایسے اشتغال کو دانشورانہ تضعیف اوقات کے علاوہ اور کیا کہا جا سکتا ہے۔ اگر انہمہ اربعہ یا ماضی کے دیگر فقہاءِ عظام منزل من اللہ نہیں تھے اور ان کے فقہی دو اور یہ م Hispan عالمی یا کم پڑھے لکھے لوگوں کے لئے ترتیب دئے گئے ہیں تو بھلا ان اہل علم کو جو قرآن مجید سے راست اکتساب کے دعوے دار ہوں اور جنہوں نے پچاس پچاس سال اس عمل میں لگایا ہو، کب زیب دیتا ہے کہ کتاب ہدایت سے راست واقفیت کے باوجود وہ اپنے

ہی جیسے انسانوں کے فہم پر تکمیل کرنے پر خود کو مجبور پائیں۔ جب تک ہم اس اعتماد کے حامل نہیں ہوتے کہ خدا کی وحی میں متقد میں کی طرح ہمارا بھی اپنا حصہ ہے اور جب تک ہم اس بات کے لئے ڈھنی طور پر تیار نہیں ہوتے کہ اگر متقد میں ہمارے فہم سے الگ تعبیر کا ایک منجح رکھنے کا حق رکھتے ہیں تو ہمیں بھی ان کی طرح اس بات کا حق حاصل ہے کہ ہم نئی دنیا میں نئے حالات کے تحت ان سے الگ طریقہ تعبیر اختیار کر سکیں، تمسک بالکتاب کا حق اد نہیں ہو سکتا۔ آج اکیسویں صدی میں پیش آنے والے مسائل کا جتنا کچھ اندازہ ہمیں ہے یقیناً ہمارے متقد میں اس بارے میں اتنی آگئی نہیں رکھتے تھے۔ پھر کوئی وجہ نہیں کہ اکیسویں صدی میں قرآنی معاشرے کی تشكیل کے لئے ساتویں اور آٹھویں صدی کے اہل علم کو زحمت دی جائے جو نماز میں قصر کا حکم منزلوں کے تعین پر لگایا کرتے تھے جنہیں نہ تو کبھی خلائی راکٹ میں نماز پڑھنے کا اتفاق ہوا تھا اور نہ اس بات کی خبر تھی کہ مشرق و مغرب کے دو غیر محروم انٹرنیٹ کی دنیا میں کبھی تخلیہ اختیار کر سکیں گے اور نہ ہی اس بات کی آگئی کہ ٹیلی مو اصلاحات کے انقلاب اور ہوائی سفر کی عام سہولتوں کے باعث اکیسویں صدی میں دارالاسلام اور دارالکفر کی اصلاحیں بے معنی ہو جائیں گی۔

تمسک بالکتاب کی یہ دعوت جو دراصل سلف صالحین کی اتباع کی دعوت تھی امت میں زندگی کی نئی روح پھونکنے میں ناکام رہی۔ سلف صالحین اپنی تمام تر جلالت علمی کے باوجود ہماری طرح انسان تھے اور انسان ہونے کی حیثیت سے ان سے لغزشوں کے صدور کے امکان کو رد نہیں کیا جاسکتا۔ علمائے سلف کے اجتہادات کو اگر زمانی و مکانی پس منظر میں دیکھا جاتا اور اگر انہیں وحی رباني کی آخری تعبیر یا حرف آخر کی حیثیت حاصل نہ ہوتی تو آنے والے دنوں میں علمائے متقد میں کی التباساتی لغزشوں کی اصلاح کا امکان باقی رہتا۔ لیکن بدقتی سے ہوا یہ کہ سیاسی زوال کے سبب فتنوں کے خوف سے عام انسانوں سے غور و فکر کا حق سلب کر لیا گیا۔ ہو سکتا ہے وقتی طور پر اس اسٹرائلجی سے امت میں انتشار فکری کو نکٹروں کرنے میں مدد ملی ہو۔ البتہ آگے چل کر رفع فتنہ کی خاطر اٹھائے جانے والا یہ قدم فی نفسہ ایک بڑا فتنہ بن گیا۔ آنے والی صدیوں میں صورت حال اتنی خراب ہو گئی کہ ہر تنازع مسئلہ پر اجماع کا دعویٰ کیا جانے لگا اور یہ کہا جانے لگا کہ مسئلہ مذکور پر اجماع ہو چکا ہے لہذا اسے بحث کے لئے دوبارہ نہیں کھولا جاسکتا۔ حالانکہ کسی اجتہادی مسئلہ پر اجماع کے قیام کا خیال ایک انتہائی مہمل مغالطہ ہے جس پر کتاب و سنت، عقل اور تاریخ سے کوئی دلیل نہیں لائی جاسکتی۔ بالفرض محل اگر کسی مسئلہ پر ماضی میں اہل علم کا اجماع ہو چکا ہو تو کیا اس موقف کا دوبارہ قرآن مجید کی روشنی میں تحلیل و تجزیہ نہیں کیا جاسکتا؟ اگر واقعی ایسا ہی ہے تو موجودہ نسل کے مسلمانوں کے لئے قرآن مجید اور رسولؐ کی معنویت کیا رہ جاتی ہے؟ کیا ہمارے لئے قرآن صرف ایک خاموش کتاب ہے؟ کیا خدا اکیسویں صدی کے مسلمانوں سے راست خطاب نہیں کرتا؟ کیا قرآن مجید کی یہ دعوت ہمارے لئے اب اپنی معنویت کھو چکی ہے کہ ہم جو ہدایت کے متلاشی ہیں وحی رباني میں مسلسل غور و فکر کرتے رہیں ﴿اَفَلَا يَتَدَبَّرُونَ الْقُرْآنَ اَمْ عَلَى قُلُوبِ اَقْفَالِهَا﴾، اور کیا قرآن مجید جو پچھلوں کے لئے کتاب ہدایت تھی کیا ہمارے لئے صرف کتاب برکت ہے؟

﴿وَجَدْنَا آبَاءَنَا كَذَالِكَ يَفْعُلُونَ﴾ کا سحر انگیز قومی نعرہ جو کبھی لات و عزّتی کی پرستش کو ایک دلفریب نظر یے کے طور پر پیش کرتا تھا آج سلف صالحین کے حوالے سے اس بات کا داعی ہے کہ اکیسویں صدی کا انسان قرآن مجید سے راست اکتساب کا کوئی خطرہ مول نہ لے۔ آباء پرستی کی اس لئے نے جو گزرتے وقتوں کے ساتھ مسلم دنیا میں مسلسل بڑھتی رہی ہے، سچ پوچھئے تو قرآن مجید کو اسلاف کی التباسات فکری کا اسیر بنا کر رکھ دیا ہے۔ نئے دور کے لات و عزّتی حسب و جھر سے تراشیدہ بے جان بنت نہیں بلکہ وہ ائمہ متقدیمین ہیں جنہوں نے اپنے اپنے عہد میں تشریح و تعبیر کا وقیع کارنامہ انجام دیا ہے۔ وحی ربانی کی طرف ہمارے اس غیر عقلی رویے نے ہمارے لئے خدا کی زندہ اور لازواں وحی کو نہ صرف یہ کہ ایک محمد کتاب سکوت میں تبدیل کر دیا ہے بلکہ صدیوں سے کتاب ہدایت سے محروم رہنے کی وجہ سے ہم من حیث الامۃ ایک بے سمت آوارہ روی کے شکار ہیں۔ ہمارے وہ مسائل جن سے ہم من حیث الامۃ ایک عرصے سے نہ رہ آزمائیں ایک نئے طرز فکر کی شدید ضرورت کا احساس دلاتے ہیں لیکن ہم کسی قیمت پر بھی بند ماغی کو خیر باد کہنے کے لئے تیار نہیں۔ ذیل میں ہم چند مسائل کے اجمالی بیان سے یہ بتانے کی کوشش کریں گے کہ ایک نئے زاویہ فکر اور ایک نئے مسلم ذہن کی تشكیل کے بغیر کوئی واقعی پیش رفت کیونکرنا ممکن ہے۔

قضیہ فلسطین

فلسطین کا مسئلہ گزشتہ پچاس برسوں سے حل طلب ہے۔ اگر ایک طرف تشدد مذہبی یہودی اس خیال کے حامل ہیں کہ ارضِ کنعان میں چار مرتع فٹ چلنا انہیں جنت کا حقدار بنانے کے لئے کافی ہے تو دوسری طرف مسلمان جو صدیوں سے اس سر زمین کے باسی رہے ہیں اور جن کے قانونی استحقاق کو کسی طرح چیلنج نہیں کیا جا سکتا اگر اس بارے میں گفت و شنید سے انکاری ہیں تو ان کا موقف یہ ہے کہ ارضِ فلسطین فقہی اعتبار سے اراضی وقف ہے اور وقف کی نوعیت چونکہ داکی ہوتی ہے اس لئے اس بارے میں کسی مصالحت یا گفت و شنید کی کوئی گنجائش نہیں ہے۔ دونوں طرف بے لوج موقف پر جم جانے کا نتیجہ یہ ہے کہ گزشتہ پچاس برسوں سے بڑے پیانے پر انسانی جانوں کا اتلاف عام ہے جس میں یقیناً کمزور نہیں مسلمانوں کو نسبتاً بہت زیادہ قربانی پیش کرنا پڑ رہی ہے۔ صاف محسوس ہوتا ہے کہ ہم ایسی اندھی گلی میں پھنس گئے ہوں جہاں آگے راستہ دکھائی نہیں دیتا۔ جو لوگ ارضِ فلسطین سے سیکڑوں اور ہزاروں میل دور بیٹھے ہوں وہ یقیناً فلسطینی جانبازوں کو زبانی خراج تحسین پیش کر سکتے ہیں البتہ ان ماؤں بہنوں اور بیٹیوں سے پوچھئے جن کا ہر دن کوئی قریبی عزیز یا توریاستی دہشت گردی کا نشانہ بن جاتا ہے یا اس کے سد باب کے لئے خود کش دھا کوں پر خود کو مجبور پاتا ہے۔ مسئلہ فلسطین کافی الوقت ممکنہ حل کیا ہو سکتا ہے اس بارے میں جب ہم نے مختلف علماء و مفکرین سے ان کی رائے جاننا چاہی تو اکثریت کی رائے یہ تھی کہ اس مسئلہ کا دراصل کوئی حل ہے، ہی نہیں۔ تو کیا انسانی جانوں کے

اتفاق کا یہ سلسلہ یوں ہی چلتا رہے گا؟ مسلمانوں نے اپنی تاریخ کے نازک لمحوں میں بارہا ایسی جنگیں لڑی ہیں جہاں انہیں strategic retreat کا راستہ اختیار کرنا پڑا ہے۔ اگر مسلمان اس وقت ریاست اسرائیل سے براہ راست ٹکر لینے کی پوزیشن میں نہیں ہیں تو سر دست اس مسئلہ کو التوا میں ڈالنایا کسی مصالحتی فارمولے کو قبول کرنا ایک خالص قومی لڑائی میں بھی قرین عقل رو یہ قرار پائے گا، نہ یہ کہ چھوٹے چھوٹے منتشر اور نہیتے گروہ غیر منظم جنگ میں اپنی جانیں گنوتے رہیں۔ لیکن کیا وقف اراضی کے سلسلے میں ایک مختلف نقطہ نظر اختیار کرنا ممکن ہے؟ کیا امت کا اجتماعی مفاد اس بات میں پوشیدہ ہے کہ حکمت وحی کی روشنی میں مسئلہ کا از سر نوحا کمہ کیا جائے اور ہم کم از کم ڈھنی طور پر اس بات کے لئے آمادہ ہوں کہ اس مسئلہ کو حالات کے رحم و کرم پر چھوڑنے کے بجائے غور و فکر اور حماکے کا موضوع بنایا جائے۔ کیا عجب کہ خدا ہمارے اجتماعی غور و فکر کے نتیجے میں ہم پر کوئی نئی راہ منکشف کر دے۔ شرط یہ ہے کہ ہم دماغ کو حرکت دینے پر آمادہ ہوں۔

شیعہ سنی نزاع

یہ ایک تکلیف دھقیقت ہے کہ آخری رسولؐ کی امت فکری طور پر دو مختلف خیموں میں بٹ کر رہ گئی ہے۔ تقسیم کے اس عمل کو ایسی فکری بنیادیں فراہم ہو گئی ہیں کہ اب ہمارے اہل فکر شیعہ سنی فرقے کے ارتکاز کو ایک ناقابل عمل خیال گردانتے ہیں۔ چوتھی صدی ہجری سے شیعہ اور سنی دھڑوں کا ارتقاء جن فکری بنیادیوں پر ہوا ہے ایسا سمجھا جاتا رہا ہے گویا اسلام کے یہ دو مختلف قالب من جانب اللہ ہوں۔ اگر ایک طرف سنی فکر میں ائمہ اربعہ کے بغیر مذہبی زندگی کا تصور ناممکن ہے تو دوسری طرف شیعہ فکر میں ائمہ معصومین و مامورین کے بغیر اسلام کی کوئی تصویر مکمل نہیں ہوتی۔ اس میں شبہ نہیں کہ شیعہ اور سنی دونوں فکر کو اصل اسلامی قالب سے انحراف پر صدیاں گزری ہیں۔ اس تاریخی سفر میں دونوں کی تصویریں ایک دوسرے سے مختلف مشخص ہوتی رہی ہیں لیکن ایسا بھی نہیں ہے کہ وحی رباني میں راست غور و فکر کی ریت اگر دوبارہ قائم ہو سکے تو اس طویل فکری انحراف کی بساط لپیٹنا ممکن نہ ہو۔ دونوں طرف اگر اہل فکر مسلمانوں میں وحی کی لازوال روشنی سے استفادے کا راجحان عام ہو سکے اور اگر ہمارے ارباب حل وعقد تاریخ کو وحی کا تابع کر سکیں تو اصولی طور پر صدیوں کے انحراف فکری کے خاتمے کی سبیل پیدا ہو سکتی ہے لیکن اس کے لئے بھی آباء پرستی کو ترک کرنا اور دماغ کو حرکت دینا پہلی شرط ہے۔

ائمہ اربعہ

مجموعی طور پر سنی فکر ائمہ اربعہ کی نسبت سے چار مختلف خیموں میں منقسم ہے۔ ماضی میں جب عباسی اور فاطمی سلطنتیں اسلام

کے دورِ عظمت کا علامیہ سمجھی جاتی تھیں تو مختلف فقہی گروہوں کا آپس میں ٹکرانا، ایک دوسرے سے متحارب رہنا معمول کی بات تھی۔ اس باہمی خانہ جنگی اور مذہبی معرکے میں جانوں کا اتنا لاف بھی ہوتا تھا۔ عصر حاضر میں بھی جہاں مسلمانوں کو کوئی آزاد نظر ز میں حکمرانی کے لئے میسر ہوا وہاں یہ سوال اہمیت اختیار کر گیا کہ یہاں کس فقہی مسلک کو سرکاری مذہب کی حیثیت حاصل ہوگی۔ قیامِ پاکستان کے بعد اس سوال کی سینگینی نے مغربی سیکولرزم کے لئے راہ ہموار کی۔ طالبان کے افغانستان میں اہل ایمان کے دوسرے فرقے ذمی کی نفسیاتی نضامیں جینے پر مجبور رہے۔ مستقبل میں بھی جب کبھی مسلمانوں کو ایک آزاد نظر ز میں حکمرانی کے لئے میسر ہوگا اسلامی اجتماعیت کی تشكیل میں یہ سوال پھر عود کر آئے گا کہ کس فقہی نظام کے تحت معاشرے کو منظم کیا جائے۔ یہ کہنا کہ اکثریت کے مسلک کو سرکاری سرپرستی حاصل ہونی چاہئے اقلیتی فقہ کے حامیین کے لئے اس لئے قبل قبول نہیں ہو سکتا کہ محض تعداد میں کمی انہیں اپنے اپنے خیموں کو خیر باد کہنے پر آمادہ نہیں کر سکتی کہ یہاں کے لئے عقیدے اور ایمان کا مسئلہ ہوگا۔ عہدِ عباسی کی مسلکی خانہ جنگیاں اور موجودہ پاکستان میں مسلکی تشدد اسی خیال کی توثیق کرتے ہیں۔ تو کیا عصر حاضر میں مسلم معاشرے کی تشكیل نو کے لئے ائمہ اربعہ سے ماوراء اسلام کا ایک آفاقی اور اجتماعی قالب تشكیل دنیا لازم ہوگا؟ ائمہ اربعہ اگر منزل من اللہ نہیں ہیں تو کیا یہ ممکن ہے کہ ہم فی زمانہ ان کے بغیر اسلام کو متصور کر سکیں؟ یقیناً یہ ایک انقلاب انگیز خیال ہے جس سے ایک بڑے تاریخی سفر کا رخ موڑا جاسکتا ہے۔ اگر ائمہ اربعہ کے ظہور سے پہلے اسلام کی مکمل اور تابار تصویر پائی جاتی تھی تو کوئی وجہ نہیں کہ ہم اس آفاقی تصویر کو وحی ربانی کے بنیادی و شیقے کی روشنی میں آج دوبارہ مشق نہ کر سکیں۔ اگر حرم کی میں چار فقہاء کے الگ الگ مصلیے، جن پر کوئی پانچ صد یوں تک عمل جاری رہا، چند بدوسی مصلحین کی کوششوں سے لپیٹے جاسکتے ہیں تو اکیسویں صدی کے مصلحین کی اجتماعی کوششیں ہمیں صد یوں پر محیط اس فقہی بحران سے نجات کیوں نہیں دلائلیں؟

تعالوا الی کلمۃ سواء کی دعوت

اسلام کی ابتدائی صد یوں میں ہماری کامیابی کی ایک بڑی وجہ یہ تھی کہ تب ہم ایک آفاقی تصویرِ حیات کے حامل تھے۔ اہل ایمان کے دیگر طائفوں اور انبیاء سابقین کی باقیات کو ہم اپنا فطری حلیف خیال کرتے ایسا اس لئے کہ قرآن مجید نے ان سے موالات اور سماجی رابطوں کی نظری اساس فراہم کر دی تھی۔ قرآن مجید کی وہ آیات جن میں طعام اہل کتاب کو حلال کیا گیا ہے اور جن میں کتابیہ عورتوں سے مومن مردوں کو نکاح کی اجازت دی گئی ہے وہی کے فتنیں میں آج بھی موجود ہیں لیکن فقہاء سابقین کے بعض فیصلوں نے ان احکام کو عملی طور پر مغلظ کر رکھا ہے۔ اب ہم اہل کتاب اور ان جیسے دوسرے ایمانی طائفوں کو اپنا فطری حلیف سمجھنے کے بجائے انہیں کافر قرار دینے پر مصروف ہیں۔ ہم اس خیال کے بھی قائل نہیں کہ دارالاسلام میں اسلام کے علاوہ دیگر

سماوی مذاہب اور ان کے باقیات کو تمام تر مذہبی آزادی کے ساتھ بچلنے پھولنے کا موقع دیا جانا چاہئے۔ حالانکہ ابتدائی صدیوں میں جب ہماری دعوت لوگوں کے دل و دماغ پر بجلیاں گرائی تھی اور اسلامی ریاست اپنی عظمت کے نصف النہار پر تھی عالم اسلام کے تقریباً تمام ہی بڑے شہروں میں مسلمان نہ صرف یہ کہ اقلیت میں تھے بلکہ دیگر مذاہب کی عبادت گاہیں تمام تر سماجی اور مذہبی آزادی کے ساتھ خدائے لمیزل کی حمد و شنا سے معمور تھیں۔ تب ہم آخری وحی کے حاملین کی حیثیت سے خود کو تمام اہل ایمان طائفوں کا قائد سمجھتے اور کلمۃ سواء کی بنیاد پر ان کی حمایت کے حصول کو امر ربی خیال کرتے۔ اہل کتاب کی طرف ہمارے رویے میں تبدیلی، جس کی ابتداء عباسی بغداد میں ہوئی اور جس نے بعد کی صدیوں میں ایک جام فقہی عقیدے کی حیثیت حاصل کر لی؛ قرآن کی آفاقت سے مسلسل مذاہم ہوتی رہی ہے۔

ایک نئی ابتداء کے لئے لازم ہے کہ ہم دیگر ایمانی طائفوں کے سلسلے میں قرآن کی روشنی میں اپنے فقہی رویے کافی الفور محاسبہ کریں۔ شبہ اہل کتاب کے سلسلے میں بھی بعض سیاسی اور مذہبی عوامل کے تحت گفتگو کا دروازہ صدیوں سے بند ہے۔ خود بر صیر ہندوپاک میں اہل ہندو کے سلسلے میں الیرونی اور شہرستانی کے تحقیقی نتائج سے ہم نے یکسر آنکھیں بند کر رکھی ہیں۔ اگر اہل ہندو کے بعض طائفے شبہ اہل کتاب کے معیار پر پورے اترتے ہیں، اگر ان کے یہاں بھی خدا، رسالت، آخرت، کتاب اور عمل صالح کا تصور پایا جاتا ہے تو کوئی وجہ نہیں کہ انہیں کلمۃ سواء کی بنیاد پر اسلام کے آفاقتی مشن میں کھلے عام شرکت کی دعوت نہ دی جائے۔ کوئی وجہ نہیں کہ ہم انہیں متحارب گروپ کے طور پر دیکھیں اور ان سے سماجی رشتہوں کی بحالی، ان کے طعام کو اپنے لئے حلال اور ان کی عورتوں سے نکاح کو جائز نہ سمجھیں۔ فقہائے منتقد میں نے بعض وقتی سیاسی عوامل کے زیر اثر کتابیہ عورتوں سے نکاح اور اہل کتاب سے موالات پر جو پابندی عائد کردی تھی جب تک اسے ازسرنو تحلیل و تجزیہ کے لئے مباحثہ کی میز پر نہیں لا یا جاتا ایک نئے رویے کی تشكیل ممکن نہیں۔

عہد عباسی میں متحقّق ہونے والے فقہی ذہن نے جس سے بعد کی صدیوں میں تقلید مختص کا کام لیا جاتا رہا ہے، حقیقت تو یہ ہے کہ اسلام جیسے ابدی اور آفاقتی دین پر عہد و سلطی کا سماں طاری کر رکھا ہے۔ وہ دین جسے تاریخ کے آخری لمحے تک اقوامِ عالم کی سیادت کا کام انجام دینا تھا وہ اپنے قبیعین کے غیر عقلی اور تقیدی رویے کی وجہ سے جدید دنیا سے کنارہ کشی پر مجبور ہے۔ جہاں بھی اسلامی معاشرے کی ازسرنو تشكیل کا غلغله بلند ہوتا ہے ایسا محسوس ہوتا ہے گویا عہد و سلطی کے سماجی منظرنامے کو پھر سے زندہ کیا جا رہا ہو۔ غور و فکر پر مکمل پابندی لگانے کا نتیجہ یہ ہے کہ ہمارے کلیدی مذہبی اور سماجی ادارے آج وہ نتائج پیدا کرنے میں ناکام ہیں جن کے تذکرے ہم قرونِ اولیٰ کی تاریخ میں پڑھتے ہیں۔ مثال کے طور پر قیامِ جمعہ جیسے بنیادی ادارے کو لیجئے جو یک وقت عبادت بھی ہے اور جسے رشد و ہدایت کے حوالے سے اجتماعی زندگی کی تنظیم و ترتیب میں بھی اہم روپ انجام دینا ہے۔ غیر عرب ممالک

میں جہاں حنفی فقہ خطبہ کی زبان کے سلسلے میں تشدد موقف رکھتی ہے اور جہاں سامع کو عہد سلاطین میں لکھے گئے خطبوں کی سماught پر اکتفا کرنا پڑتا ہے، خطبہ جمعہ کا بنیادی وظیفہ معطل ہو کر رہ گیا ہے۔ خطبیں کے سامنے جب موذن خطبہ کے لئے اذان دے رہا ہوتا ہے تو ایسا محسوس ہوتا کہ وہ خطبہ کے اعلان کے بجائے ایک طرح کی رسی خانہ پری کے عمل میں مصروف ہے۔ دورانِ اذان اس کے دائیں اور بائیں طرف گھونٹے میں اب اس لئے کوئی معنویت سمجھ میں نہیں آتی کہ کل جب مدینہ کی مسجد میں موذن دائیں اور بائیں جانب گھومتا تو اس کا مقصد آواز کو مختلف جہتوں میں منتشر کرنا تھا اب یہی کام لاوڈ اسپیکر سے لیا جا رہا ہے۔ کہا جاتا ہے کہ جب مدینہ کی وسعت بڑھ لئی اور لوگوں کافی الفور اذان خطبہ سن کر جمع ہو جانا ممکن نہ رہا تو حضرت عمرؓ نے مسجد سے قدرے مسافت پر قیم مسلمانوں کی سہولت کے لئے خطبہ سے کچھ پہلے ایک اور اذان کا اضافہ کر دیا۔ قیامِ جمعہ کے بنیادی فوائد کے حصول کے لئے اگر حضرت عمرؓ کو یہ حق حاصل تھا کہ وہ ایک اور اذان کا اضافہ کر سکیں تو کیا لاوڈ اسپیکر کے مرودج ہو جانے کے بعد بھی دائیں اور بائیں سمت میں گھونٹے کی ضرورت باقی رہے گی؟ اور سب سے بڑھ کر یہ کہ اگر غیر عرب معاشروں میں جہاں عربی کے تحریری خطبوں کو نہ پڑھنے والا سمجھتا ہو اور نہ سننے والا کیا عقل اور وحی کی روشنی میں عربیت پر اصرار کا کوئی جواز ہے؟ اس قبیل کی ایک اور مثال قمری مہینوں کے تعین میں دیکھی جاسکتی ہے جہاں ہلالِ عید یا ہلالِ رمضان کی چشمی شہادت کو عقیدے کا مسئلہ بنالیا گیا ہے۔ ایک ایسی دنیا میں جہاں روز و شب کی گردش کو منٹوں بلکہ سینٹوں میں ناپ لیا گیا ہو اور جہاں سورج اور چاند کے طلوع و غروب اور ظہور و غیوب کے بارے میں حتمی گوشوارے مرتب کرنے گئے ہوں وہاں اگر اب بھی بعض قویں عینی شہادت کے علاوہ دوسرے ذرائع کو یکسر مسترد کر دیں تو ان کے بارے میں یہی تو کہا جا سکتا ہے کہ وہ صدیوں کے تحقیق و اکتشاف سے منھ موڑ کر اب بھی عہد و سلطی میں جینے پر مصر ہیں۔ سلفی دنیا جسے غیر مقلدین کا گھوارہ سمجھا جاتا ہے وہاں بھی صورتِ حال کچھ زیادہ حوصلہ افزای نہیں۔ عید الفطر کے موقع پر ریاض، جدہ اور دمام جیسے مدنی مرکزوں میں گیہوں کی چھوٹی چھوٹی تھیلیوں کے ڈھیر جسے صدقۃ فطر کے طور پر اہل ایمان غرباء میں تقسیم کرنا ضروری سمجھتے ہیں، اس بات کی چغلی کھار ہے ہوتے ہیں کہ مذہبی ذہن اب بھی عہد و سلطی کے سماجی مظہر کو عبودیت کی تکمیل کے لئے لازم خیال کرتا ہے۔ سلفی علماء کے نزد یک صدقۃ فطر کی ادائیگی کے لئے قدیم پیمانے کے مطابق گیہوں کی ایک مخصوص مقدار مستحقین کو دینا لازم ہے۔ ایک صارف معاشرے میں جہاں مفلوک الحال انسانوں کو بھی کپی پکائی روٹیاں مل جاتی ہوں گیہوں کے یہ چھوٹے چھوٹے پیکیٹ لینے والے اور دینے والے دونوں کے لئے نہ صرف یہ کہ باعثِ زحمت ہیں بلکہ ایسا محسوس ہوتا ہے کہ مومن بننے رہنے کے لئے لازم ہے کہ ہمارا کوئی نفسیاتی یا روحانی رابطہ کسی نہ کسی حوالے سے عہد و سلطی سے برقرار رہے۔

اسلام کو عہد و سلطی کے تہذیبی و نفسیاتی قالب میں مجسم دیکھنے کا نتیجہ یہ ہے کہ امت محمدیہ کے درونِ خانہ بحث و مباحثہ

(Muslim Discourse) بڑی حد تک جدید دنیا سے غیر متعلق ہو کر رہ گئے ہیں۔ وہ مسائل جن پر ہمارے یہاں صدیوں سے بحث و تھیص کا سلسلہ جاری ہے نہ تو بین المللی آفاقت کے حامل ہیں اور نہ ہی ان سے جدید دنیا کا مستقبل وابستہ ہے۔ امت محمدیہ کے علمی حلقے، فقهاء کی مجالسیں اور دینی رسالوں کے صفحات ابھی ان بحثوں میں الجھے ہوئے ہیں کہ ایک مجلس میں دی گئی تین طلاقیں معتبر ہیں یا نہیں؟ مسلم عورت کو کشف وجہ کی اجازت دی جاسکتی ہے یا نہیں؟ فوٹو گرافی حلال ہے یا حرام؟ اور یہ کہ ٹیلی ویژن کے پروڈوکر پر ابھرنے والی تصویر عکس ہے یا صورت گری؟ ان داخلی مباحث پر ایک سرسری نظر ڈالنے سے بھی اس بات کا اندازہ کیا جاسکتا ہے کہ یہ کسی ایسی امت کے موضوعات نہیں ہو سکتے جسے اقوامِ عالم کی سیادت پر فائز کیا گیا ہو۔ بھلا جو لوگ اقوام عالم کو درپیش مسائل سے منھ موڑ کر صدیوں سے ان مسائل میں الجھے ہوں جن سے دوسری اقوام کو نہ کوئی دلچسپی ہو اور نہ ہی جن سے دنیا کا مستقبل وابستہ ہوان کا مقام تاریخ کا ٹریش کین (trash-can) تو ہو سکتا ہے سیادت کا مرکزی سٹیج نہیں۔ پرانا طرز فکر اور پرانا دماغ کسی نئی ابتداء کی ضمانت نہیں دے سکتا۔ سچ تو یہ ہے کہ جب تک ہم دماغ کو متحرک کرنے پر آمادہ نہ ہوں ہمارے لئے اپنے مختلف الابعاد زوال کا صحیح ادراک کرنا بھی مشکل ہو گا۔ تدبیر، تفکر اور تعقل کی قرآنی دعوت ایک ایسے ذہن کی تشكیل میں ہماری مدد کر سکتی ہے جو خود اعتمادی کے ساتھ اپنے بنیادی وظیفے میں لگ سکے۔ اگر ایسا ہو سکا تو ہم بآسانی اس نکتہ کو سمجھ سکیں گے کہ اکیسویں صدی میں پیش آنے والے مسائل کو ماضی کے فقهاء نے ہمیشہ کے لئے فیصل نہیں کر دیا ہے اور یہ کہ وحی ربانی کی لازموں تجلی جس طرح پچھلی نسلوں کی رہنمائی کرتی رہی ہے آج بھی ہماری رہنمائی کافر یعنہ حسن و خوبی انجام دے سکتی ہے۔